

Profil ta' Personagg magħruf:

It-Tabib Pawlu Boffa K.B., O.B.E.

(1890 - 1962)

minn F. DEGUARA

Pawlu Boffa twieled il-Birgu fit-30 ta' Ġunju 1890. Missieru kien mghallem tal-haddieda fit-Tarzna. Pawlu mar l-iskola Primarja, attenda l-Liċeo u l-Università mnejn lahaq tabib fl-1913. Matul l-ewwel gwerra dinjija tal-1914-1918, huwa hadem bhala tabib mar-Royal Medical Corps f'Malta, Salonika fil-Greċja u fuq il-vapuri sptarjiet Ingliżi. Wara l-gwerra, kien serva bhala tabib privat f'Rahal Ġdid.

Il-Prokuratur Legali Ġużè Borg Pantalleresco, li kien l-ahhar Segretarju tax-Xirka tal-Imdawlin ta' Manwel Dimech fl-1914, kien irrakkonta li missier Boffa, li kien dimekkjan, kien qalilhom li meta ibnu jsir tabib jagħmluh it-tabib tax-xirka. Imma meta fil-fatt lahaq tabib, Dr. Boffa la ried jaf b'Dimech u anqas bix-Xirka!

It-Tabib Pawlu Boffa resaq lejn il-Partit tal-Haddiema fl-1923 u hareg għall-elezzjoni tal-1924 u gie elett taht l-Amery-Milner Constitution. Tela' wkoll fl-1927 u fforma parti mill-koalizzjoni bejn il-Partit Laburista u l-Partit ta' Lord Strickland, magħrufa bhala Compact. Meta imbagħad fl-1928, il-Kurunell Dundon warrab minhabba sahntu, Dr. Sacco ipproponieh bhala Mexxej Parlamentari u f'dak iż-żmien sar ukoll Mexxej tal-Partit. U mill-ewwel beda jahdem halli jikkonvinċi l-haddiema kemm huwa bżonnjuż li jkun hemm rappreżentanza ugwali fil-gvern jekk iridu li jkollhom parti importanti fil-jeddijiet tagħhom.

Fil-Gvern tal-Compact it-tliet deputati Laburisti Dundon/Orlando, Boffa u Sacco kienu imbuttati hafna mill-Kumitat Eżekuttiv u mill-Kumitat Ġenerali biex ihabirku halli ma jergax jiġri bhalma ġara fi żmien il-koalizzjoni mal-U.P.M. meta mill-wegħdiet li saru, il-Partit ma kien ha xejn. Kien hemm min jghid li waqt laqgħa bejn delegati taż-żewġ partiti fuq il-liġi tal-kera, Ġanni Bencini, Segretarju tal-Partit, qala' daqqa ta' harta minghand il-Ministru Stricklandjan. Fil-Parlament, u barra minnu, Dr. Boffa kien kelliemi tajjeb u ma tantx kien jaqta' qalbu.



Fil-laqgħa tal-gradwati fl-1932, Boffa ried jittellem bil-Malti u gie mwaqqaf mill-President, iżda Boffa kompli jhaqqaqha li għandu l-jedd jittellem bil-Malti meta f'daqqa wahda deputat Nazzjonalista, gradwat ukoll, garalu sigġu. Boffa warrabblu biex jiskansah u dabbar id-daqqa go rasu x-xwejjah l-Avukat Ġużè Fenech, Stricklandjan, li min jaf kemm tkellem tajjeb bil-Malti!

Dr. Boffa spikka sewwa fi żmien il-kwistjoni politiko-religjuża, tant li kemm tal-Partit Nazzjonalista kif ukoll l-Klerikali kienu jghajruh mhux ftit li huwa soċjalist u kommunist u saħansitra qalu li kien qal li fetah hafna nies (ghax kien jagħmel hafna operazzjonijiet) u qatt ma ltaqa' ma' ebda ruh.

Darba, f'nofs Awwissu tal-1931, Dr. Boffa qal: "Aħna tal-Partit tal-Haddiema m'ahniex Anti-Kattoliċi, imma aħna anti-klerikali daqs kemm il-kleru huwa anti-Laburista". Iżda l-Editur tal-Lehen is-Sewwa, il-

Mons. Dun Artur Bonnici, kien ikkwota biċċa biss u halla barra "daqs kemm il-kleru huwa anti-Laburista" li giet turi li Boffa qal li l-Partit Laburista huwa anti-klerikali.

Ta' min isemmi li ftit wara l-hruġ tal-Pastorali tad-Dnub il-Mejjet, Dr. Boffa kiteb lill-Ministru tal-Kolonji, permezz tal-habib tiegħu Mr. Clines, fejn qallu: "Dil-ġrajja ta' Malta turi tentattiv min-naha tal-Isqfijiet biex jahkmu l-affarijiet ċivili. Din hija ġlieda għal-libertà tal-poplu. Ir-rebħa taż-żewġ partiti imxaqilbin lejn l-Ingliżi kienet żgura sa ma dehret il-pastorali li biha thegġu l-passjonijiet. Kont nippreferi nara l-kostituzzjoni miżmuma għal xi żmien u titwaqqaf dittatura imperjali milli nhalli miexi self-government li


ma jkunx hlief farsa jekk ikun ikkontrollat miż-żewġ Isqfijiet.

Ahna ninsabu b'idejna marbuta u m'cahha mill-użu tal-vot hieles. Jidher ċar li l-Papa ġie bejn l-Imperu Inġliż u Mussolini - jghidu li wahda mill-klawsoli sigrieti fit-Trattat tal-Lateran kienet għajna politika lil Mussolini f'Malta u Tuneż.

Ahna, hawn Malta, m'ghandna x'naqsmu xejn ma' l-Italja. Hija l-istampa faxxista li għal snin shah ghamlet minn kollox biex tagħgen lil Malta fi gżira Taljana u tqarraq bl-opinjoni pubblika Taljana.

Hu mehtieg li s-self-government ikun miżmum sakemm Mussolini ma jahkimx iżjed lill-Knisja f'Malta. Ma jistax ikun li l-Isqfijiet jithallew jiddettaw min jitla' fil-Gvern u kif ahna ghandna nivvotaw, u jien żgur li inti tagħmel l-almu tiegħek biex tirranġa din il-qaghda“.

Wara l-apoloġija ta' Strickland, saret l-elezzjoni u Boffa wahdu rnexxielu jdabbar kwota u għal dawk 'il ftit xhur kien wahdu fil-Parlament kontra l-element qawwi faxxista. Kien wahdu u haqqaqha dwar il-każ tas-Sedizzjoni, li ma kienx għajr tentattiv tal-Partit Nazzjonalista biex jeqirdu l-Partit Laburista. Izda Carmelo Mifsud Bonnici, il-Gross, sikktu meta qallu li dan qatt ma kien il-hsieb wara r-raids, u ma komplix



* Sir Gerald Strickland fiż-żmien meta rebah l-elezzjoni ta' l-1927. (ritratt: Progress Press)

ihambaq!

Wara li tnehha l-Gvern tal-Partit Nazzjonalista u l-Kostituzzjoni twarrbet fl-1933, Pawlu Boffa kien sar wiehed minn tal-Kunsill li Sir Charles Bonham Carter, il-Gvernatur, waqqaf biex imexxi lil Malta kolonjalment.

Fl-1939 saret elezzjoni taht il-MacDonald Constitution fejn riedu jġu eletti għaxar Kunsillieri. Malta kienet maqsuma f'żewġ distretti u r-riżultat kien: 6 Strickland, 3 P.N. u Dr. Boffa Labour. Matul it-tieni gwerra dinjija, serva b'distinzzjoni bhala Kummissarju Distrettwali u bhala tabib tal-A.R.P. (Air Raid Precaution) fil-Kottonera, Paola, Tarxien u Hal Luqa. Fl-1941, ġie mogħti d-dekorazzjoni tal-Order of the British Empire.

Matul il-gwerra, l-hajja politika tal-gżira tagħna kienet, nistghu ngħidu, mejta iżda bit-nnissil tal-General Workers Union u t-thegġig ta' element żaġħżuġ u progressiv, il-Partit Laburista reġa rxoxta. U Dr. Boffa, għad li thajjar iwarrab, baqa' bhala Mexxej waqt li sab l-ghajna ta' Laburisti maturi u l-element ġdid u żaġħżuġ bhall-Perit Dom Mintoff, it-Tobba Colombo u Schembri Adami, Cole, Vassallo, Raimondo u ohrajn.

Beda t-twaqqif ta' Assemblea Nazzjonali biex tinkiseb



Dom Mintoff, fii-bidu tal-karriera politika tiegħu, jidher qed jindirizza l-Parlament Malti lejn l-ahhar ta' l-erbghinijiet. (ritratt: Union Press)

kostituzzjoni ahjar u l-*Labour Front* - il-G.W.U. u l-Partit - għad li kienu minoranza hdejn il-kleru u l-korpi kostitwiti kollha, rebah il-prinċipju ta' 'Vot wiehed għal kulhadd, nisa u rġiel, it-tneħħija tas-Senat u affarijiet oħra.' Saret elezzjoni taht il-*MacDonald Constitution* u minn għaxar Kunsillieri ġew eletti, disa' Laburisti. Il-Partit Laburista kellu jistenna sal-1946 biex dahhal il-liġi tat-tagħlim ta' bil-fors, li kienet l-ewwel haġa fil-programm elettorali tal-1921. Din ġiet proposta mill-Perit Dom Mintoff. Il-Partit hadem bis-shih u delegazzjonijiet maghrufa bhal-B.M.C. (Boffa-Mintoff-Colombo) marru Londra biex jiksbu aktar jeddijiet għal Malta.

Mal-miġja tal-Kostituzzjoni MacMichael, il-Partit Laburista meghjun mis-sahha kollha tal-*General Workers Union*, tella' 24 minn 40 deputat u Dr. Boffa lahaq il-quċċata tal-karriera politika tiegħu meta fl-1947 ġie mahtur bhala l-ewwel Prim Ministru Laburista, u hawn bdiet it-taqliba soċjali li Malta għaddiet minnha minn wara l-gwerra 'l hawn.

Fl-1949, il-Partit għadda minn krizi meta Malta ma kienitx qed tiehu sehem misthoqq mill-*Marshall Aid*. Il-Kabinet tal-Ministri Laburisti kiteb ittra iebisa lill-Ministru tal-Kolonji Inġliż (billi kien hemm żmien mogħti għal twegiba din l-ittra ġiet imlaqqma 'Ultimatum'). Dan id-dokument ġie mwassal lill-Ministru Mr. Greech Jones mid-Deputat Prim Ministru Dom Mintoff u mill-Kummissarju Malti f'Londra, Chev. Edward Ellul.

Malli l-Ministru Inġliż qara l-ittra, Greech Jones bagħat jordna lill-Prim Ministru Malti, Dr. Boffa, biex jirtirah u Boffa mill-ewwel obda bla ma għarraf xejn lil Mintoff x'se jagħmel u tela' Londra biex ikompli t-tahdidiet huwa personali, li iżda ma kinux suċċess.

Fil-Konferenza Ġenerali t'Ottubru tal-1949, Dr. Boffa ġie mneħhi minn Mexxej u baqa' Prim Ministru jmxxi bl-ghajjuna tad-deputati tad-D.A.P. u tal-Ghawdxin. Il-*Labour Party* għażel lill-Perit Dom Mintoff, li kien id-*Deputy Leader*, bhala Mexxej tal-Partit, għad li sitta biss minn erbgha u ghoxrin baqghu leali lejn il-Partit.

Dr. Boffa, li beda jsejjah il-grupp tiegħu *The Workers Party*, ġie meghlub fl-elezzjoni tal-1950 u r-rizultat ta' l-elezzjoni f'dik is-sena kien: il-Partit Nazzjonalista mmexxi minn Dr. Enrico Mizzi 12, il-Partit Laburista 11, il-*Workers Party* ta' Dr. Boffa 11, il-Kostituzzjonali 4, D.A.P. 1 u Indipendenti 1 u twaqqaf Gvern ta' minoranza b'Dr. Enrico Mizzi Prim Ministru. Iżda



Dr. Pawlu Boffa

xahrejn wara, Nerik Mizzi miet u bhala Prim Ministru minfloku lahaq Dr. Giorgio Borg Olivier. Imma anke dan ġie meghlub, din id-darba fl-1951.

Il-qagħda wara l-elezzjoni ġiet: Partit Nazzjonalista 39,946 voti u 15-il membru, *Labour Party* 40,315 voti u 14-il membru, *Workers Party* 21,053 voti u 7 membri u l-Kostituzzjonali 9,151 voti u 4 membri. Hawn Dr. Boffa nġhaqad f'koalizzjoni mal-Partit Nazzjonalista u sar Deputat Prim Ministru u Ministru tas-Sahha taht Dr. Giorgio Borg Olivier.

Fl-elezzjoni tal-1953, is-sahha tal-Partit ta' Boffa niżlet għal tliet

sigġijiet biss imma l-koalizzjoni mal-Partit Nazzjonalista baqghet issehh, waqt li s-sahha tal-*Labour Party* ġiet fuq kulhadd, b'19-il membru, bil-Partit Nazzjonalista jtella' 18-il membru.

Qabel l-elezzjoni tal-1955, l-*Workers Party* iddgħajjed tant li ġie xolt u Dr. Boffa rtira mill-politika anke minhabba problemi ta' sahha. Huwa kien reġa' wera interess fil-politika u kien innominat president onorarju tas-CWP. Fl-ghoti tal-Unuri ta' l-Ewwel tas-Sena 1956, b'rakkomandazzjoni tal-Prim Ministru Dom Mintoff, Dr. Boffa ġie mogħti t-titlu ta' *SIR* mir-Reġina Elizabetta II b'rikonoxxenza għas-suċċessi fis-servizz soċjali. Huwa ġie mogħti wkoll l-unuri ta': *1914-18 Star*, il-*General Service Medal*, il-*Victory Medal*, il-*Coronation Medal* u d-*Defence Medal*.

Dr. Pawlu Boffa kien strumentali biex l-ilsien Malti jġi rikonoxxut fi l-Qrati Maltin u fl-introduzzjoni tal-edukazzjoni primarja u l-pensjonijiet għall-anzjani. Huwa kien iżzewweġ lil Genoveffa Cecy fl-1921 u kellhom erba' wlied, żewġ subien: Salvino u Joseph, u żewġ bniet: Hilda u Melina.

Sir Paul Boffa miet fis-6 ta' Lulju 1962 fir-residenza tiegħu f'Rahal Ġdid u ndifen fiċ-ċimiterju ta' 'L-Erwieħ Kollha' f'Hal Tarxien. Iżda meta snin wara, il-Partit Laburista organizza korteo minn Rahal Ġdid biex iqim lil-Laburisti mejta, l-ewwel qabar li żar kien dak ta' Sir Paul Boffa fiċ-ċimiterju ta' Hal Tarxien qabel ma' mar f'dak ta' l-Addolorata. Aktar tard, b'inizjattiva ta' partitarji Laburisti fis-snin sebgħin, sarlu monument hdejn il-knisja tal-Vittorja hdejn Kastilja fil-Belt Valletta, ihares lejn Triq il-Merkanti.

Referenzi:

- 'Il-Fundaturi tal-Partit tal-Haddiema' ta' Ġeraldu Azzopardi, p. 91-94.
- 'Maltese Biographies of the Twentieth Century' ta' Michael J. Schiavone u Louis J. Scerri, p. 63-64.
- Hajr lis-Sur Freddie Micallef ta' l-ghajjuna li għogbu joffri.